

ကျန်းမာရေးနှင့်အားကစားဝန်ကြီးဌာန၊ ပြည်ထောင်စုဝန်ကြီး
ဒေါက်တာမြင့်ထွေးနှင့် မြန်မာနိုင်ငံအားကစားအဖွဲ့ချုပ်များ
တွေ့ဆုံပွဲ၌ ပြောကြားသည့်မိန့်ခွန်း

(Draft)

အမျိုးသားအားကစားပြိုင်ပွဲရုံ(၁)၊ ပတ္တမြားခန်းမ၊ (၁၀-၁-၂၀၁၇)
သုဝဏ္ဏ၊ ရန်ကုန်မြို့

ဒီကနေ့တွေ့ဆုံပွဲကို ကြွရောက်လာကြပါသော ကျန်းမာရေးနှင့်
အားကစားဝန်ကြီးဌာနမှ တာဝန်ရှိပုဂ္ဂိုလ်များ၊ မြန်မာနိုင်ငံ အားကစား
အဖွဲ့ချုပ်အသီးသီးမှ ဥက္ကဋ္ဌ၊ ဒုတိယဥက္ကဋ္ဌ၊ အတွင်းရေးမှူးနှင့်
တာဝန်ရှိပုဂ္ဂိုလ်များ၊ အထူးဖိတ်ကြားထားသော ဧည့်သည်တော်များ
အားလုံး ကိုယ်စိတ်နှစ်ဖြာ ကျန်းမာချမ်းသာကြပါစေကြောင်း ဆုမွန်
ကောင်းတောင်းရင်း နှုတ်ခွန်းဆက်သအပ်ပါတယ်။

ကျွန်တော်တို့ ဝန်ကြီးဌာနအနေနဲ့ တစ်မျိုးသားလုံး ကျန်းမာကြံ့ခိုင်
ရေးနဲ့ မြန်မာ့အားကစားအဆင့်အတန်း ဖွံ့ဖြိုးတိုးတက်ရေးအတွက်
ရည်မှန်းချက်များ ချမှတ်ပြီး အကောင်အထည်ဖော် ဆောင်ရွက်လျက်ရှိ
ပါတယ်။

မြန်မာနိုင်ငံမှာ လက်ရှိအားကစားအဖွဲ့ချုပ် ၄၉ ဖွဲ့ရှိပြီး ပြောင်းလဲ
လာသော ခေတ်စနစ်နှင့်အညီ မြန်မာနိုင်ငံအားကစားအဖွဲ့ချုပ်များကို

ပြန်လည်ပြင်ဆင်ဖွဲ့စည်းနိုင်ရန်အတွက် အားကစားအဖွဲ့ချုပ်များ ရွေးချယ် တင်မြှောက်ရေးကြီးကြပ်ရေးအဖွဲ့ကို ၂၀၁၆ ခုနှစ်၊ ဇူလိုင်လ ၂၀ ရက်နေ့ မှာ ဖွဲ့စည်းခဲ့ပြီး ၎င်းအဖွဲ့၏ ဦးဆောင်မှုဖြင့် နက်ဘော (Netball) အဖွဲ့ချုပ်မှလွဲ၍ အဖွဲ့ချုပ် (၄၈)ဖွဲ့ကို ယာယီပြန်လည်ဖွဲ့စည်းပေးနိုင်ခဲ့ပြီး အဖွဲ့ချုပ်အားလုံး အတည်ပြုဖွဲ့စည်းပြီးနောက် မြန်မာနိုင်ငံအိုလံပစ် ကော်မတီကိုလည်း ပြန်လည်ဖွဲ့စည်းမှာဖြစ်ပါတယ်။ အမျိုးသား အားကစားဥပဒေမူကြမ်းကို အတည်ပြုပြဋ္ဌာန်းနိုင်ရေးအတွက် ၂၀၁၆ ခုနှစ်၊ အောက်တိုဘာလ ၅ ရက်နေ့တွင် ပြည်ထောင်စုရှေ့နေချုပ်ရုံးသို့ ပေးပို့ထားပြီးဖြစ်ပြီး ဆက်လက်ဆောင်ရွက်သွားမှာဖြစ်ပါတယ်။

အားကစားနှင့်ကာယပညာဦးစီးဌာနလက်အောက်မှာ အားကစား နှင့်ကာယပညာသိပ္ပံ(ရန်ကုန်၊ မန္တလေး၊ တောင်ကြီး၊ မော်လမြိုင်)(၄)ခု ဖြင့် လေ့ကျင့်ဆောင်ရွက်ပေးလျက်ရှိပါတယ်။ အားကစားနှင့်ကာယ ပညာသိပ္ပံ (မုံရွာနှင့် လွိုင်ကော်)ကျောင်းများ၏ အဆောက်အဦများ တည်ဆောက်ပြီးဖြစ်၍ လာမည့် ဘဏ္ဍာရေးနှစ် (၂၀၁၇-၂၀၁၈)မှာ ကျောင်းတစ်ကျောင်းလျှင် အရာထမ်း(၁၃)ဦး၊ အမှုထမ်း(၈၇)ဦးဖြင့် စတင်ဖွင့်လှစ်နိုင်ရေးအတွက် ပြည်ထောင်စုအစိုးရအဖွဲ့ အစည်းအဝေးသို့ တင်ပြဆောင်ရွက်ထားရှိပြီးဖြစ်ပါတယ်။

အားကစားနှင့်ပညာရေး ပေါင်းစပ်ဆောင်ရွက်ခြင်းနှင့်စပ်လျဉ်း၍
ကျောင်းသား လူငယ်လူရွယ်များ အားကစားကို စနစ်တကျ လေ့လာ
လိုက်စားလာစေပြီး တစ်မျိုးသားလုံးကျန်းမာကြံ့ခိုင်ရေးကို အထောက်
အကူပြုနိုင်စေရန်အတွက် တိုင်းဒေသကြီးနှင့်ပြည်နယ် အားကစားနှင့်
ကာယပညာဦးစီးဌာနနှင့် အခြေခံပညာကျောင်းများရှိ အားကစားကွင်း/
အားကစားရုံ အဆောက်အဦများစာရင်းကို ကောက်ယူပြုစုပြီးဖြစ်ပါ
တယ်။ ၎င်းအားကစားကွင်း / အားကစားရုံများမှာ အားကစားပြိုင်ပွဲ
များ ကျင်းပခြင်း၊ လေ့ကျင့်ခြင်း၊ အားကစားသရုပ်ပြဟောပြောပွဲများ
ပြုလုပ်ခြင်း၊ အားကစားသင်တန်းများ ဖွင့်လှစ်ပေးခြင်း၊ အားကစား
အထောက်အကူပစ္စည်းများ ထောက်ပံ့ပေးခြင်းစတဲ့ အားကစားလှုပ်ရှား
မှုများကို စဉ်ဆက်မပြတ် ဆောင်ရွက်နိုင်စေရန်နှင့် ကျောင်းသားလူငယ်
များ အားတက်သရောပါဝင်လာကြစေရန်အတွက် ပညာရေးဝန်ကြီး
ဌာန၊ ဒေသဆိုင်ရာ အာဏာပိုင်အဖွဲ့များ၊ သက်ဆိုင်ရာ အားကစားအဖွဲ့
ချုပ်များ၊ အားကစားဝါသနာရှင်များနဲ့ အားကစားနှင့်ကာယပညာဦးစီး
ဌာနတို့ ပူးပေါင်း၍ ထိထိရောက်ရောက် စီမံဆောင်ရွက်သွားကြရန်
လိုအပ်ပါတယ်။

ကျောင်းတွင်းအားကစားလှုပ်ရှားမှုတွေကို ထိထိရောက်ရောက် လုပ်ဆောင်နိုင်မယ်ဆိုရင် ကျောင်းသားလူငယ်တွေ ကျန်းမာကြံ့ခိုင်လာ ကြမည့်အပြင် ထူးချွန်(ကျောင်းသား) အားကစားသမားတွေ ပေါ်ထွက် လာနိုင်ပြီး ဒီကနေ့ အားကစားအဖွဲ့ချုပ်များ ရင်ဆိုင်နေရတဲ့ အရန် မျိုးဆက်ကစားသမား ရှားပါးမှုပြဿနာသည်လည်း တဖြည်းဖြည်း ပပျောက်သွားမှာဖြစ်ပါတယ်။

မြန်မာနိုင်ငံတစ်ဝှမ်းလုံးမှာ မြို့ပြနှင့် ကျေးလက်ဒေသမကျန် လူတစ်စုအားကစားမှ လူထုအားကစား အဖြစ် ဖော်ဆောင်နိုင်မှသာ ကျန်းမာကြံ့ခိုင်သော လူ့ဘောင်အဖွဲ့အစည်း ဖြစ်ပေါ်လာမှာဖြစ်ပါတယ်။ ကျန်းမာကြံ့ခိုင်သော လူ့ဘောင်အဖွဲ့အစည်းဖြစ်မှသာ အသိပညာ၊ အတတ်ပညာ ရှာဖွေဆည်းပူးရာတွင်လည်းကောင်း၊ နိုင်ငံတော်ရဲ့ ဘက်စုံဖွံ့ဖြိုးတိုးတက်ရေး ဆောင်ရွက်ရာတွင်လည်းကောင်း၊ စွမ်းစွမ်းတမံ ဆောင်ရွက်နိုင်မှာဖြစ်ပါတယ်။

ဝန်ကြီးဌာနနေ့နဲ့ ၂၀၁၆ ခုနှစ်အတွက် အားကစားပြက္ခဒိန် ရေးဆွဲပြီး အားကစားပြိုင်ပွဲများ ကျင်းပလျက်ရှိရာမှာ မြို့နယ်အဆင့် အားကစားအဆင့်အတန်းများ ဖွံ့ဖြိုးတိုးတက်လာစေရန် ရည်ရွယ်ပြီး (Township Sports Development Programme) TSDP

အစီအစဉ်ဖြင့် တိုင်းဒေသကြီးနှင့် ပြည်နယ်အသီးသီးရှိ သတ်မှတ် မြို့နယ်များမှာ အားကစားပြိုင်ပွဲများကိုလည်း ကျင်းပပြုလုပ်ပေးခဲ့ပြီး ဖြစ်ပါတယ်။

ထို့အပြင် ဝန်ထမ်းများ ကျန်းမာပျော်ရွှင်စွာဖြင့် နိုင်ငံ့တာဝန် များ ကျေပွန်စွာထမ်းဆောင်နိုင်ရန်အတွက် နေပြည်တော်ဝန်ကြီးဌာန ပေါင်းစုံအားကစားပြိုင်ပွဲများကို ၂၀၁၆ ခုနှစ် ဇူလိုင်လမှစ၍ အမျိုးသား ဘောလုံးပြိုင်ပွဲနှင့် အမျိုးသား / အမျိုးသမီး ဘောလီဘောပြိုင်ပွဲများ၊ ပြေးခုန်ပစ်ပြိုင်ပွဲများကိုလည်း နေပြည်တော်မှာ ကျင်းပပေးနိုင်ခဲ့ပါတယ်။

ကျန်းမာရေးနှင့်အားကစားဝန်ကြီးဌာနအနေဖြင့် တစ်မျိုးသားလုံး ကျန်းမာသန်စွမ်းရေး လုပ်ဆောင်ရမှာဖြစ်ပြီး ဝန်ကြီးဌာနတစ်ခုတည်းမှ လုပ်ဆောင်၍ မရနိုင်ပါ။ အားကစားအဖွဲ့ချုပ်အသီးသီး၏ အခန်း ကဏ္ဍက အလွန်အရေးပါပါတယ်။ မြန်မာနိုင်ငံ၏ အားကစားကဏ္ဍ တိုးတက်မှုသည် အဖွဲ့ချုပ်များအနေနှင့် အရေးကြီးတဲ့ အခန်းကဏ္ဍမှ ပါဝင်ပြီး ရှေ့ရှည်ဆောင်ရွက်ရမှာဖြစ်ပါတယ်။ တိုတောင်းသောအချိန် ကာလအတွင်း မဖြစ်နိုင်ပါ။ သေချာစွာ အစီအစဉ် (strategic plan) များ ရေးဆွဲ လုပ်ဆောင်မှ ရနိုင်ပါမယ်။

အားကစားသမားများ၏ စွမ်းရည်တိုးတက်မှုများကို စောင့်ကြည့်သည့် စနစ်ကိုလည်း ထားရှိဆောင်ရွက်စေလိုပါတယ်။ အချို့ အားကစားနည်းများမှာ ခွန်အား၊ ရှေ့ရှည်လုပ်ဆောင်နိုင်မှု၊ ပညာရပ်ပိုင်းဆိုင်ရာများနှင့် သက်ဆိုင်ပြီး အချို့အားကစားနည်းများမှာ လျှင်မြန်မှုနှင့် ဆုံးဖြတ်ချက်မှန်ကန်မှုအပေါ်မှာ မူတည်ပါတယ်။ အားကစားနည်းတစ်ခုနှင့်တစ်ခု မတူညီပါ။

အထောက်အကူပြုပညာရှင်များကိုလည်း သေချာစွာလေ့ကျင့်မွေးမြူစေချင်ပါတယ်။ (ဥပမာ - အာဟာရပညာရှင်၊ စိတ်ပိုင်းဆိုင်ရာပံ့ပိုးမှုပညာရှင်) အားကစားသမားများ၏ ဆုံးဖြတ်ချက်ချခြင်းဆိုင်ရာ၊ စိတ်ခံစားမှု ထိန်းချုပ်ခြင်းဆိုင်ရာနှင့် အသင်းအဖွဲ့စိတ်ဓါတ်များကို သုတေသနနှင့်ယှဉ်၍ အားကစားသိပ္ပံပညာဘွဲ့ (BSc-Sports) သင်တန်းများမှာလည်း ထည့်သွင်းသင်ကြား ပေးစေလိုပါတယ်။ ထို့အပြင် နည်းပြများကိုပါ သေချာစွာ စွမ်းရည်မြှင့်တင်ခြင်းများကို ပြုလုပ်စေလိုပါတယ်။ အားကစားဆေးဘက်အဖွဲ့ကလည်း တစ်ဖက်တစ်လမ်းမှ အထောက်အကူပြုရမှာ ဖြစ်ပါတယ်။

အားကစားအောင်နိုင်ရေးကော်မတီများကို ဖွဲ့စည်းဆောင်ရွက်ရမှာ ဖြစ်ပါတယ်။ အထွေထွေအားကစားအောင်နိုင်ရေးကော်မတီကို ဗဟို

အဆင့်ဖွဲ့စည်းပြီး သက်ဆိုင်ရာအဖွဲ့ချုပ်များအောက်မှာ အားကစား နည်းအလိုက် အောင်နိုင်ရေးကော်မတီအဖွဲ့များကို ဖွဲ့စည်း၍ ဆောင်ရွက် ရမှာဖြစ်ပါတယ်။ အောင်နိုင်ရေးစီမံချက်မှာ အားလုံးနှင့်သက်ဆိုင်သော စီမံချက်ဖြစ်တဲ့အပြင် နည်းအလိုက် သီးခြားအောင်နိုင်ရေးစီမံချက်များ လည်း ရှိဖို့လိုအပ်ပါတယ်။ ကျန်းမာရေးနှင့်အားကစားဝန်ကြီးဌာနမှ လည်း လိုအပ်သည်များကို ပံ့ပိုးပေးမှာဖြစ်ပါတယ်။ ပြည်သူများဘက်က လည်း အားကစားအောင်မြင်မှုသတင်းများကို ကြားသိမြင်တွေ့ရမှ ပိုမိုစိတ်ဝင်စားလာပြီး လုပ်ဆောင်လာမှာဖြစ်တဲ့အတွက် အောင်မြင်မှု ရအောင်လည်း လုပ်ဆောင်ရမှာဖြစ်ပါတယ်။

အားကစားသမားအသစ်များ ရှာဖွေစုဆောင်းခြင်းများကို မြို့နယ် များနှင့် ပြည်နယ်များတွင် အားကစားနည်းအလိုက် လူရွေးပွဲများ ပြုလုပ်၍ ဆောင်ရွက်စေလိုပါတယ်။ ပြည်နယ်များတွင် ငြိမ်းချမ်းရေး ရရှိပါက အားကစားသမားကောင်းများ ပိုမိုရရှိနိုင်ပါတယ်။ ပြည်နယ်ဖွား တိုင်းရင်းသားများသည် ပိုမိုသန်မာသော သဘောရှိပါတယ်။

မြန်မာနိုင်ငံ နေရာဒေသအသီးသီးမှ တိုင်းရင်းသားအားလုံး ပါဝင် ကစားနိုင်မည့် တိုင်းဒေသကြီး/ ပြည်နယ် အားကစားပြိုင်ပွဲများကို လည်း ၂၀၁၆ ခုနှစ်၊ ဇူလိုင်လမှ အောက်တိုဘာလအထိ အားကစားနည်း

(၂၇)နည်းဖြင့် နေပြည်တော်နဲ့ ရန်ကုန်မြို့များမှာ ပြန်လည်ကျင်းပ နိုင်ခဲ့ပါတယ်။ ထို့အပြင် ၂၀၁၇-၂၀၁၈ ဘဏ္ဍာနှစ်အတွင်း ကျင်းပမည့် တိုင်းဒေသကြီးနှင့်ပြည်နယ် အားကစားပြိုင်ပွဲ ပြက္ခဒိန်ကိုလည်း ရေးဆွဲ ဖြန့်ဝေပြီးဖြစ်တဲ့အတွက် သက်ဆိုင်ရာအလိုက် ကြိုတင်စုဖွဲ့လေ့ကျင့်ဖို့ လိုပါတယ်။ တိုင်းဒေသကြီး/ ပြည်နယ်များရှိ မြို့နယ်အဆင့်များမှာ အားကစားပွဲ များများပြုလုပ်ပေးရမှာ ဖြစ်ပါတယ်။ ၎င်းအပြင် ကျောင်းများမှာ အားကစားပိုမိုလုပ်ပေးရမည်။ ကျောင်းသားအားကစား ပွဲတော် ကျင်းပခြင်းအား ပြန်လည်ဆောင်ရွက်ပေးဖို့ လိုအပ်နေပါတယ်။ ထို့အပြင် အားကစားကွင်းများ ပြင်ဆင်ပေးခြင်းများ ဆောင်ရွက်ပေး ရပါမယ်။ အဖွဲ့ချုပ်များအနေဖြင့် ကျောင်းများနှင့် တက္ကသိုလ်များတွင် အားကစား ကို စိတ်ဝင်စားလာအောင် ဘယ်လိုလုပ်ဆောင်ရမယ်ဆိုတာ ပိုင်းဝန်း စဉ်းစားပေးစေလိုပါကြောင်းနှင့် ဟောပြောပို့ချမှုနှင့် သရုပ်ပြ များလည်း လုပ်ဆောင်ဖို့ လိုအပ်ပါတယ်။ တိုင်းဒေသကြီး/ပြည်နယ် များရှိ လူမှုရေး ဝန်ကြီးများ၏ ပံ့ပိုးမှု၊ မြို့နယ်အထွေထွေအုပ်ချုပ်ရေး ဌာနများ၏ ပံ့ပိုးမှုများမှာလည်း အရေးကြီးပါတယ်။

၂၀၁၇ ခုနှစ်၊ ဩဂုတ်လ ၁၉ ရက်နေ့မှ ၃၁ ရက်နေ့အထိ မလေးရှား နိုင်ငံတွင် ကျင်းပပြုလုပ်မည့် (၂၉) ကြိမ်မြောက် အရှေ့တောင်အာရှ

အားကစားပြိုင်ပွဲအတွက် ကြိုတင်ပြင်ဆင်မှုအနေဖြင့် နေပြည်တော်တွင် (ပြေးခုန်ပစ်၊ သုံးမျိုးစုံ၊ ဓါးခုတ်၊ ပီတန်း၊ အလေးမ၊ ဘိလိယက်/စနူကာ၊ ပိုက်ကျော်ခြင်း/ ခြင်းလုံး၊ စက်ဘီး၊ တိုက်ကွမ်ဒို၊ ဂျူဒို၊ မြားပစ်၊ ဝူရှူး၊ Squash၊ ဘက်စကက်ဘော၊ ကျွမ်းဘား) အားကစားနည်း (၁၅)နည်း၊ အင်အား (၁၃၉)ဦးဖြင့်လည်းကောင်း၊ ရန်ကုန်မြို့တွင် (ဟော်ကီ၊ ကရာတေးဒို၊ သေနတ်ပစ်၊ မသန်စွမ်း၊ လှေလှော်ရွက်လှေ၊ စားပွဲတင်တင်းနစ်၊ လက်ဝှေ့၊ ဘော်လီဘော၊ ကြက်တောင်၊ ခရစ်ကက်၊ ဘိုးလင်း၊ တင်းနစ်) အားကစားနည်း (၁၃)နည်း အင်အား (၃၃၉)ဦးဖြင့်လည်းကောင်း စခန်းသွင်းလေ့ကျင့်ပေးလျက်ရှိပါတယ်။ နက်ဘော (Netball)နှင့် မြင်းစီးအဖွဲ့ချုပ်ကတော့ ဝင်ရောက်ယှဉ်ပြိုင်နိုင်ခြင်းမရှိကြောင်း တင်ပြထားပါတယ်။ (၂၉)ကြိမ်မြောက် အရှေ့တောင်အာရှ အားကစားပြိုင်ပွဲကြီး နီးကပ်လာပြီဖြစ်တဲ့အတွက် စခန်းသွင်းရန် ကျန်ရှိသော ရေကူးနှင့် ဂေါက်သီးအားကစားနည်း (၂)နည်းအနေဖြင့် အမြန်ဆုံးစုဖွဲ့ စခန်းသွင်းလေ့ကျင့်ပြီး အောင်နိုင်ရေးကိစ္စရပ်များကို ပြင်ဆင်ဆောင်ရွက်ကြရန် တိုက်တွန်းလိုပါတယ်။

ယခင်ပြိုင်ပွဲများမှရရှိခဲ့တဲ့ အားနည်းချက်များကို ပြုပြင်ပြီး အားသာချက်များကို ဆက်လက်မြှင့်တင်ခြင်းဖြင့် ယခင်နှစ်များထက် ဆုတံဆိပ်ပိုမိုရရှိအောင် ကြိုးပမ်းဆောင်ရွက်ရန် လိုအပ်ပါတယ်။

နံနက်စောစောလမ်းလျှောက်ခြင်းဖြင့် ရရှိလာမည့် အကျိုးသက်ရောက်မှုများမှာ လမ်းလျှောက်သူများကို တွေ့မြင်ခြင်းအားဖြင့် အဆင့်ဆင့် အကျိုးသက်ရောက်မှု (cascading effect)၊ ဇယ်စက်သလိုဖြစ်ခြင်း (domino effect) များရရှိပြီး ပြည်သူလူထုအများအပြား လိုက်ပါ ဆောင်ရွက်လာမည်ဖြစ်ပါတယ်။ လက်ရှိအားကစားနှင့် ကာယပညာ ဦးစီးဌာနမှ ဆောင်ရွက်နေသော မြို့နယ်အားကစား တိုးတက်ဖွံ့ဖြိုးရေး အစီအစဉ်အရ ဆောင်ရွက်နေသည့် အစီအစဉ်များသည် လက်တွေ့တွင် အကျိုးသက်ရောက်မှု ရှိ/မရှိ ပြန်လည်သုံးသပ်ဖို့ လိုအပ်ပါကြောင်းနှင့် ဒီဇင်ဘာလကို လူထုအားကစားလအဖြစ် သတ်မှတ်ခြင်းအပြင် လစဉ် ရက်သတ်မှတ်၍ လမ်းလျှောက်ခြင်းကို ဆောင်ရွက်သင့်သည်ဟု ယူဆ ပါတယ်။ ထို့အပြင် နိုင်ငံတစ်ဝှမ်းလုံး အားကစား လုပ်ဆောင်ခြင်း၏ အကျိုးကျေးဇူးများကို သိရှိစိတ်ဝင်စားပြီး အားကစားလှုပ်ရှားမှုများ ပိုမိုဆောင်ရွက်နိုင်စေရန်အတွက် အားကစားအဖွဲ့ချုပ်များအနေဖြင့် စုပေါင်း၍ ပိုမိုလုပ်ဆောင်ရမည် ဖြစ်ပါတယ်။

အားကစားသိပ္ပံများ ပိုမိုထိရောက်စေရေးနှင့် ဖွံ့ဖြိုးရေးအတွက်
လည်း အဖွဲ့ချုပ်များမှ အကြံပြုပေးစေလိုပါတယ်။ ပုံမှန်ဆန်းစစ်
သုံးသပ်ခြင်းများလည်း လုပ်ဖို့လိုနေပါတယ်။ ငွေကုန်ရကြိုး နပ်မနပ်
ဆန်းစစ်ခြင်းများလည်း ပြုလုပ်ပါမယ်။

အားကစားကို ရှေ့တန်းတင်ဆောင်ရွက်ခြင်းအားဖြင့် ပြည်သူလူထု
၏ ကျန်းမာရေးတိုးတက်လာမှာဖြစ်ပြီး ကျန်းမာလာလျှင် ရောဂါ
ဖြစ်ပွားမှုကို ကာကွယ်နိုင်မှာဖြစ်ပြီး ဆေးကုမှုကင်းဝေးပြီး ဆေးရုံ၊
ဆေးခန်းသို့ ရောက်ရှိသော လူနာများလျော့နည်းလာမှာ ဖြစ်ပါတယ်။
သို့မှသာ အစိုးရဆေးရုံများမှာ အရည်အသွေးပြည့်ဝသော၊ နိုင်နင်းသော
ကျန်းမာရေးစောင့်ရှောက်မှုပေးခြင်းကို ပေးနိုင်မှာဖြစ်ပြီး နိုင်ငံတော်
ဘတ်ဂျက်မှာလည်း အသုံးစရိတ် လျော့ချလာနိုင်မှာဖြစ်ပါတယ်။
အားကစားဆောင်ရွက်ခြင်းအားဖြင့် စိတ်ဖိစီးမှုလျော့ကျစေပြီး ကာယ၊
ဉာဏ် ဖွံ့ဖြိုးပြီး လုပ်သားအင်အားများကို ပိုမိုရရှိလာမှာ ဖြစ်ပါတယ်။

အားကစားဆိုင်ရာ ဆေးပညာနှင့် အားကစားဆိုင်ရာ စိတ်ပညာ
ကဏ္ဍများကိုလည်း နည်းပညာပိုင်းဆိုင်ရာပံ့ပိုးမှုများ အားဖြည့်ပေးဖို့
လိုနေပါတယ်။ အားကစားနည်းစနစ်များကို သိပ္ပံနည်းကျ ဖြစ်လာစေ
ရန်အတွက် ဆောင်ရွက်ပေးဖို့ လိုအပ်ပါတယ်။ အားကစားအဖွဲ့ချုပ်များ

တောင့်တင်းခိုင်မာမှုရှိမှသာ မြန်မာ့အားကစား အဆင့်အတန်းတိုးတက်
မြင့်မားရေးလုပ်ငန်းများကို အောင်မြင်စွာအကောင် အထည်ဖော်
ဆောင်ရွက်နိုင်မှာဖြစ်တဲ့အတွက် အဖွဲ့ချုပ်ဥက္ကဋ္ဌများအနေဖြင့် လက်ရှိ
ဆောင်ရွက်လျက်ရှိသည့် လုပ်ငန်းစဉ်များနှင့်ပတ်သက်၍ ရင်းရင်းနှီးနှီး
ပွင့်ပွင့်လင်းလင်း ဝိုင်းဝန်းအကြံပေးဆွေးနွေးပေးစေလိုပါတယ်။

ပြည်သူလူထုဗဟိုပြု အားကစားလှုပ်ရှားမှုများ၊ အားကစားနှင့်
ပညာရေးပေါင်းစပ်လှုပ်ရှားမှုများကို အရှိန်အဟုန်မြှင့်တင်နိုင်ရေး၊ မြန်မာ့
အားကစားအဆင့်အတန်း တိုးတက်မြင့်မားလာစေရေး၊ အရှေ့တောင်
အာရှအားကစားပြိုင်ပွဲများအပါအဝင် နိုင်ငံတကာပြိုင်ပွဲများတွင် ပါဝင်
ယှဉ်ပြိုင်ပြီး အောင်မြင်မှုများ ရရှိစေရေးတို့အတွက် ကျန်းမာရေးနှင့်
အားကစားဝန်ကြီးဌာနနှင့် မြန်မာနိုင်ငံအားကစားအဖွဲ့ချုပ်များ ပူးပေါင်း၍
အထူးကြိုးပမ်းဆောင်ရွက်ပေးကြပါလို့ တိုက်တွန်းလိုပါတယ်။

ယခုလို မအားလပ်တဲ့ကြားက တက်ရောက်လာကြတဲ့ အဖွဲ့ချုပ်
အသီးသီးမှ တာဝန်ရှိသူများကို အထူးကျေးဇူးတင်ကြောင်း ပြောကြား
လိုပါတယ်။ အဖွဲ့ချုပ်အသီးသီးမှ ဥက္ကဋ္ဌ၊ ဒုတိယဥက္ကဋ္ဌ၊ အတွင်းရေးမှူး
များအနေဖြင့်လည်း ပြည်သူတစ်ရပ်လုံး ကျန်းမာကြံ့ခိုင်ရေးအတွက်
လည်းကောင်း၊ အားကစားဖြင့် နိုင်ငံ့ဂုဏ်ဆောင်နိုင်ရေးကိစ္စရပ်များကို

လည်းကောင်း ဆွေးနွေးလိုပါက အချိန်မရွေး တိုက်ရိုက်ဆက်သွယ်နိုင်ပါ
တယ်။ တင်ပြဆွေးနွေးလိုတဲ့ အဖွဲ့ချုပ်တစ်ခုစီကိုလည်း အချိန်ပေး၍
သီးခြားစီ တွေ့ဆုံပေးသွားမှာဖြစ်ပါတယ်လို့ ပြောကြားရင်း နိဂုံးချုပ်
အပ်ပါတယ်။

အားလုံးကို ကျေးဇူးတင်ပါတယ်။